

# ፩ ሰንበት ዘፍልሰታ 2005 ዓ. ም

1 ነሐሴ 2005 ዓ.ም. (7/11/2013 ዓ.ም)

## ተልእኮና ሰላም አብ ኩሉ ምብጻሕ እዩ

**መዝሙር:** ወይቤሉ ኩሎሙ...(ሰንበት 5 ነሐሴ እንተ ወዓለ ሰንበት ዘሓዋርያት ተባሂሉ እዚ መዝሙር ይዝመር)።

**ንባባት:** ገላትያ 6:14-18፥ 1ጴጥ 2:15-ፍ፥ ግ.ሐ. 15:1-12፥ ሉቃ 10:1-9

**ምስባክ:** እምነ ጽዮን ይብል ሰብእ ወብእሲ ተወልደ በውስቴታ፥ ወውእቱ ልዑል ሣረራ” “አሕዛብ አብኦ ስለ ዝተወልዱ አደና ጽዮን ይብልዋ፥ እቲ ልዑል ሽጽንዓ እዩ” መዝ. 87:5።

**መዝሙር:** በዚ ሰንበት ዝዝመር መዝሙር ከምዚ ዝስዕብ እዩ፥ ኩሎም ሓዋርያት ጎይታና ማርያም አደና ለምንልና። ሓራ እትውጽኢ ለምንልና ማርያም፥ አደ ጎይታ ማሕደር መለኮት ዝኾንኪ ልምንልና፥ ቅድስት አደ ክፍአት ዘይብላ፥ ንጽሕቲ ቤተ መቐደስ ዓንቀጽ ድሕነት፥ ሰለሞን ጽብቕቲ ርግባይ ዝበላ፥ ጳውሎስ ምልእቲ ድንኳን ዝብላ፥ ኢሳያስ እውን ሓዳስ ጣዕዋ ይብላ።

ካብ 1-16 ነሐሴ ዘሎ ጊዜ ብፍሉይ ዝኾነ ማርያም ብጸሎት ምህልላን ጸምን ነሕልፎ። ጸመ ፍልሰታ ወይ ጸመ አርድእት እውን ይብሃል እዩ። ምእንቲ ክብሪ ማርያም ብጸምን ብምህልላን ናብ ብዓል ፍልሰታ ንምስንዳው እንገብሮ ክልተ ሳብዕቲ እዩ። ድንግል ማርያም ከም ወዳ ብሥግእ እውን ካብ ሙታን ከም ዝተንስኤት እሞ ብመላእኽቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

አብ ልምዲ ዓድና ነዚ ጸም ዝጀመሩ ገዳማውያን ባሕታውያን እዮም ይብሃል። ጸም ክብሃል እንክሎ ካብ ጥልላት ምኽልካል ጥራሕ ዘይኮነ እኽለ ማይ ከይለኸፍካ ብአፍካ ጸምካ ክሳብ ሰዓት ሰለስተ ድ.ቀ. ምጽናሕ እውን እዩ። ከም ልምዲ አብ ካቶሊካውያን ጸመ ፍልሰታ አብ ዓድና ይጽወም እዩ።

እዚ እዋን ብኹሉ ንማርያም መሲልና ንአምላኽ ክንቀርቦ ክንሰምዖ ክንእዘዞ ክንልምና ዝሕግዘና እዋና እዩ። ዝጸውም ንስጋዊ ነገራት መሊኹ ናይ መንፈስ ነገራት አቐዲሙ ክኸእል እዩ። አብ ጸም ክንጽመድ ከሎና እምብአር ምስ ነፍስና ክንገብሮ ዝግብአና ነገራት ንምሕሳብ እዩ። አብ ሕይወትና አቲና ጉድለትና ድኻምና ኃጢአትና ርኪና ክንክእል እዩ። ሥጋና ስምዒትና ባህርና ክነሸንፎ ካብ ዝሕጉዙና ነገራት ሓደ ጸም እዩ። ንርእስና መሊኽና ምስ ክአልና ጥራሕ ኢና ንኢየሱስ ክንስዕቦን ክንምስክሮን እንኸእል።

ሰብ በዚእዋን ክለብሶ ብዝያዳ ዝሕተት ዘሎ ምስ ርኪሱ ምስ ብጻዩ ምስ አምላኽ ሰላም ክገብር። ሰላም ዝዓበዩ ህያብ አምላኽ እዩ። ሰብ ሰላም ክስእን እንክሎ ኩሉ እዩ ዝሕርብቶ። ሎሚ ኩሉ ጸቢብዎ ኦሰላም ኦበይ ትርኪቢ ዝብል ውሑድ አይኮነን። ንሰላም ብማዕዶ ጥራሕ ክትርእያ ክትምነያ ዕግባት ስለ ዘይህብ ክርስቶስ ሎሚ ትርጉም ሰላም ብሓዋርያቱ ከም ዝንገር ገሊጹልና። አብ ኩሉ ሰላም ከብጽሑ ተላኢኹም። አብ ዝአቶኹምዎ ሰላም በሉ ሰላምኩም ከአ አብኡ ይሕደር ኢልዎም።

ሰላም ክንብል እንከሎና ኣብ መዝገብ ቃላት እንተ ረኤና ብብዙሕ ክግለጽ ይክኣል እዩ። ምልክት፥ ጉድለት ዘይብሉ፥ ኩሉ ዝርከቦ፥ ቅሳነት፥ ጸጥታ ዘልኦ፥ ህዱእ. . . ዝኣመሰሉ ክንጠቅስ ንክእል።

ሰላም ካብ ሓቂ እያ እትውለድ፥ ውሉድ ጥራሕ ዘይኮነት ናይ መጀመርያ ውሉድ ሓቂ እያ። ኣብ ልቢ ሰብ ሓቂ እንተ ድኣ ነጊሱ፥ ንሓቂ እንተ ድኣ ደልዩ፥ ሓቂ እንተ ድኣ ኣፍቂሩ ኣብ ሓቂ ይጽጋዕ እሞ ኣብ ሓቂ ይነብር ሽዑ ሰላም ኣሎ። ሓቂ እንተ ዘየሎ፥ ግን ሓሶትን ምጥፍፋእን ጥራሕ እንተ ኣሎ ሰላም የለን። ብዘይ ሓቂ ሰላም ክህሉ ኣይክእልን እዩ። ሰብ ሎሚ ንሓቂ ቐቢሩ ንሰላም ስኢንዎ ኣነ እዩ ሓቀኛ እናበለ ካብ መገዲ ኣምላኽ ወጺኡ ዝነብር ውሑድ ኣይኮነን።

ሓቂ እንተሎ ቀዳማይ ዝመጽእ ፍረ ሓጎስ እዩ። እዚ ኩልና ኣብ ሕይወትና እንፈልጦ እዩ። በዚ ምክንያት እዩ ሰላም ዝመልኦ ልቢ ዝዓበየ ኣምባሳደር ሓቂን ዝበለጸ ስሓብን ምስክርን ዝኸውን። ሓጎስ ኣብ ሓቂ ክምስረት እንከሎ እቶም ልዑም ዘትረፍ እንተ ዘይኮይኑ ክትግግቶ ዘይክኣል እዩ።

ካልእ ካብ ሰላም ዝመጽእ ከኣ ስምምዕ “Harmony” እዩ። ክልቲኡ ይመሳሰል እዩ ኣብ ገለ እዋን ንሓዋውሶ ኣኒ። ኣብ ልቢ ሰላም እንተሎ ኹሉ ዝገብር ርክባት ስምምዕ ውህደት ኣልኦ ምስ ካልኦት ክወሃሃድ ዝኾነ ጸገም ኣይገብረሉን ።

ሓቂ ሰላም፥ ሓጎስ፥ ስምምዕ ኩሉ ምስ ሓቂ እዩ ዝጅምር። ንፍቕሪ ንሰላም ቀዳመይቲ ቀታሊታ ሓሶት እያ። ሓሶት ፍልልይ ጽልኢ ኣብ ልቢ ፈጠሩ ዝኸፍኦ ርክብ ኣብ መንጎ ሰባት የምጽእ። ኣብዚ ዓለም እንነብር ኣና ንሰማይ ሒዝና እንኸይድ። ኣብዚ ዝሰነቕናዮ ኣብ ሰማይ ሒዝናዮ ክንከይድ ኣና። እሞ ሕይወትና እንታይ ነስንቓ ኣሎና። መንግስተ ሰማይ ኣብ ምድሪ ይጅምር ገሃነም እሳት ከኣ ኣብ ምድሪ ይጅምር።

ኢየሱስ ኣብ ዝኣቶናዮ ዘራእቲ ሰላም ኣውጅቲ ሰላም ክንከውን ይደልየና። ነርድእቱ ኣብ ዝኣቶኽም ሰላም ነዚ ቤት በሉ ኢልኩም ሰላም ሒዝክምሎም እተዉ ኢልዎም። ኣሰር ሓዋርያት ዝተኸተለት ቤተ ክርስቲያን ንክልተ ሽሕ ዓመት ነዚ ሰላም ሰቢኻ። ከምቲ ኢየሱስ ኣብ መጨረሻታ ድራር ምስ ሓዋርያቱ ከሎ ዝበሎ ሰላመይ እህበኩም ኣሎኹ ዝበሎ (ዮሐ 14: 27) ሎሚ እውን ነዚ ሓለገት እዩ ዝህባ። ድሕሪ ትንሣኤኡ መጀመርያ ቃል ዝበሎም ሰላም ምሳኻትኩም ይኹን ዝብል እዩ።

እቲ ኢየሱስ ዝህቦ ሰላም ኣብቲ ንሱ ዝበሎ ሓቂ ዝተመስረተ እዩ። በዚ ምክንያት ከኣ ኣብ ሕይወት ደቂ ሰብ ሓጎስን ስምምዕን ይህብ። ኣብ ቅዳሴና ደጋጊሙ ካህን ሰላም ምሳኻትኩም ይኹን ይብል። ቅዳሴ ብኣዋጅ ሰላም ጀሚርና ብኣዋጅ ሰላም ንዓጽዎ። ቅድሚ ኣኮቴት ቍርባን ምጅማሩ ኣብ ነጎድሕድና ሰላም ክህልወና ሰላም ንብህሃል ምክንያቱ ሰላም ክርስቶስ ኣባን እንተሎ ጥራሕ ኣና ጸጋ ቅዱስ ቍርባን ክንቅበል እንክእል።

ኣብ ሕይወታ ምሉእ ሰላም ዘስተማቕረት ማርያም እያ። ንሳ ካልኣይ ኣካል ቅድስት ሰላሴ ኣብ ከርሣ ምስ ሓደረ ምሉእ ሰላም ረኺባ። ምሉእ ሰላም ኣብ ኣምላኽ ጥራሕ እዩ ዝርከብ። ቅ. ኣጎስጢኖስ ልብና እተዕርፍ ሰላም እትረክብ ምሳኻ ክትራኽብ እንከላ ጥራሕ እያ ይብል። ሎሚ እምብኣር ኦ ማርያም ኣደና ሰላም ክንረክብ መገዲ ሰላም ሓብርና ንበላ።

ሰኣሊ ለነ ክንብል እንከሎና ሰላም ምሕረት ፍቕሪ ክተውርደልና ኢልና ኣና። ኣብ ገዛና ኣብ ሕይወትና ኣብ ስድራና ኣብ ሃገርና ምሉእ ሰላም ክንረክብ ብሓደ ልቢ ንንግስተ ሰላም ንለምና። ወደይ ዝበለኩም ግብሩ እናበለት መገዲ ሰላም ትሕብረና ኣላ እሞ ሎሚ ክንሰምዕ ክንጽሊ ፍቓደኛታት ንኹን።

ቅድስናን ሰላምን ዘውርድ ምህልላ ይግበረልና።

ኣባ ንጉሠ ፍሥሓ